

राजधानी एक्स. से 95 लाख के विदेशी सामान जब्त

पटना। डायरेक्ट्रेट ऑफ रेवन्यू इंटेलिजेंस (डीआरआई) ने विदेशी सिगरेट और कॉस्मेटिक सामान की बड़ी खेप पकड़ी है। पाटलिपुत्र स्टेशन पर गुरुवार देर रात टीम ने राजधानी एक्सप्रेस के ब्रेकवैन की तलाशी ली, जिसमें 95 लाख की कीमत के विदेशी सामान बरामद हुए।

रेलवे पार्सल से तस्करी कर सामान गुवाहाटी से नई दिल्ली भेजे जा रहे थे। तस्कर की तलाश में असम में छापेमारी की जा रही है। डीआरआई के मुताबिक राजधानी एक्सप्रेस के पार्सल से कोरिया की बनी 3 लाख 20 हजार सिगरेट मिली। इसे

म्यांमार से तस्करी कर भारत लाया गया था। बरामद सिगरेट की कुल कीमत 64 लाख आंकी गई है। इसके अलावा कॉस्मेटिक सामान भी पार्सल में मिले हैं। ये अमेरिका, कनाडा और चीन समेत अन्य देशों के बने बताए जाते हैं। इनकी कीमत 31 लाख से ज्यादा है। विदेशी सिगरेट और कॉस्मेटिक की बरामदगी के बाद डीआरआई की टीम उस शख्स को दबोचने में जुटी है जिसने यह पार्सल बुक कराया था। बताया जाता है कि वह गुवाहाटी का रहनेवाला है। डीआरआई ने उसके ठिकाने की पहचान कर ली है लेकिन वह फरार बताया जा रहा है।